

UMNYANGO WEFUNDO WEGAUTENG
UKUHLOLWA KWEBANGA LETJHUMI NAMBILI

OCTOBER / NOVEMBER 2005
OKTOBER / NOVEMBER 2005

ISINDEBELE ILIMI LOKUBELETHWA
IZINGA ELIPHAKAMILEKO
(Iphepha Lesibili)

ISIKHATHI: 3 ama-awara

IMITLOMELO: 100

Yeleva

- Leliphepha lineengaba ezintathu **A, B** no-**C**.
 - Isigaba A: Umbuzo 1 **ukatelelekile** bona uphendulwe ngibo boke abafundi.
 - Umfundi kufuze aphendule imibuzo emibili kumbuzo 2 ngaphasi kwesigaba **A**.
 - Phendula umbuzo munye kusigaba **B** namunye kusigaba **C**.
 - Umfundi kufuze aphendule munye umbuzo omfitjhani namunye omude phakathi kwesigaba **B** nesigaba **C**.
-

ISIGABA A

**UMBUZO 1
IINKONDLO**

Lombuzo ukatelelekile bonyana uphendulwe bafundi boke.

Itsengo 5 – M.S. Ntuli

1. Funda ikondlo elandelako ubuye uphendule imibuzo engenzasi:

Ngiyathokoza

Indl'ekulu ngayiqala kabili kathathu;
Ngakhumbula' okwadlulako nokusezako,
Ngajama thwi! Etatawin' elitalala!
Ngapheny' imikhwani yesiphila,
Nganghamela kuhle zam' izambatho.
Salani kuhle mabodakaz' amhlophe,
Salani ngokuthogomela niyelele abezako.
Ngikhumbule phetjheya kweLigwa
Ekhabo lonosokanami:
Owangiph' ikakaramba yomyenami,
Ngaritjhw' emin' ethe saka!
Ukuthokoza kwami kwaphelela.
Bakwethu ningangikhukhutheli ninginanabele,
Kazi nami ngingewekhaya, Baba.

- | | | |
|-----|---|-------------|
| 1.1 | Umuda wesibili ukuya kowesihlanu unayiphi ivumelwano begodu dzubhula ivumelwano leyo? | (2) |
| 1.2 | Imbongi isebujameni bokutluwa. Uthini wena? Sekela okutjhoko. | (2) |
| 1.3 | Isihlokweni siyayifanela ikondlo le na? Sekela ipendulwakho. | (2) |
| 1.4 | Veza umqondo ofihlekileko wekondlo engehla le. | (2) |
| 1.5 | Veza isithombe-ngqondo esisithola emudeni 6 no- 7 ubuye utjho bonyana mhlobo bani? | (2) |
| | | (10) |

UMBUZO 2

Khetha imibuzo emibili kwaphela kilombuzo uphendule ngayo:

- 2.1 Funda ikondlo elandelako ubuye uphendule imibuzo engenzasi:

Ngisathi Ubaba

Ngokuthwasa kwehlobo
 Ngiyambona wami ubaba,
 Ngimbona kunguye ngengalo,
 Angibiza, angibamba, angidosa,
 Athi: siyokuhlakula,
 Ngithabe ngithande
 Ukuzibona nginobaba.

Ngisathi ubaba
 Ngombana ubaba ngubaba,
 Ngubaba nomana angitjhiya,
 Wangitjhiya kusesebusuku,
 Kwaya bekwasa kimi,
 Belaphuma lahlaba kimi,
 Ngakwazi ukubona
 Bona angisenababa
 Kodwana ngisathi ubaba.

- | | | |
|-------|---|-----|
| 2.1.1 | Kutjho ukuthini ukuthi Ngokuthwasa kwehlobo ? | (1) |
| 2.1.2 | Kubayini imbongi ithi iyambona uyise kunguye ngengalo na? | (2) |
| 2.1.3 | Dzubhula imida emibili enesilungelelamida esigabeni sokuthoma. | (2) |
| 2.1.4 | Bukondlo buphi obutholakola kilomuda “Angibiza, angibamba, angidosa”. | (1) |
| 2.1.5 | Kutjho ukuthini lokhu: | |
| a) | “Wangitjhiya kusesebusuku”. | (1) |
| b) | “Kwaya bekwasa kimi”. | (1) |
| c) | “Belaphuma lahlaba kimi”. | (1) |

2.1.6 Veza ummongo wekondlo engehla ubuye uwusekele ngemitjho emibili. (4)

2.1.7 Dzubhula umuda onefana mdumo bewuyitole phasi. (2)
(15)

NOFANA

2.2 Funda ikondlo elandelako bese uphendula imibuzo engenzasi:

Ngiphan' intatha,
Qala nihlezi niyahleka,
Niqalile niyahleba,
Nith' ulayekil' uLayiwe
Bekath' uzakuphelelaph' uLayiwe-
Namhlanjes' uph' uNomalanga?

Maye uNomalanga!
KuNomalanga ngatjho
Bangatjh' abantu,
Bona ngizazibeth' isifuba ngaye,
Ngatjho laba linye ngathi:
Lakho livuth' ilangabu-
Liyokuphela mhlana ngiphelako.

Ngiph' intatha,
Ningangifihlel' amabala,
Ngiphani ngizilaphe lingakatjhingi,
Ngiphani ngizilaphe nomana selatjhinga,
Ngiphani ngizithobe ngizilaye ngizilahle
Ngombana vele ngilahliwe mina Nolahliwe,
Ngilahlekelwe lithemba nethabo, nethando.

2.2.1 Akhe uhlathulule igama elithi "intatha". (2)

2.2.2 Ibizo elithi **uLayiwe** liyamana njani nekondlo na? Veza lokhu ngemitjho emibili. (4)

2.2.3 Veza ubuhlobo phakathi kwembongi noNomalanga. (2)

2.2.4 Imbongi ingopheni nayithi **amabala**? (2)

2.2.5 Veza ummongo wekondlo ubuye uwusekele ngemitjho emibili. (5)
(15)

NOFANA

2.3 Funda ikondlo elandelako bese uphendula imibuzo engenzasi:

Boke bazitshwenyile,
Boke bazame ukungihlathululela,
Kodwana zange nganeliseke,
Ngombana ngibonile,
Boke bayazihubharhubhela,
Ngombana ngibonile
Iqiniso alikho,
Ngambala bna alikho.

Iye ngiyathanda
Ngibe lilunga lakwaMahlangu,
Iye, ngiyathanda
Ngibe lilunga lomndeni welifa elingakajayekeki,
Ilifa ongeze walifunyana
Ngaphandle kokuba lilunga lakwaMahlangu,
Kodwana ngiyazaza ngiyesaba
Ngombana alikho iqiniso
Abakwenzako akufani.

Uyise munye,
Bathi nomthetho munye,
Kodwana abezwani
Bakhulumana kumbi.
Mndeni munye,
Kodwana ivunulo labo alifani,

- 2.3.1 Veza ukufaneleka kwesihloko nekondlo ungeqi emideni emibili. (4)
- 2.3.2 Isibongo sakwaMahlangu siqakathekile esitjhabeni sama Ndabele. (1)
Ngabe siqakatheke ngani?
- 2.3.3 Abantu bakwaMahlangu bahlukana ngani? Ipha iimbonelo ezimbili. (3)
- 2.3.4 Ngiliphi “ilifa” imbongi enqophise kilo ethi angeze walifumana (1)
nawungasuye wakwaMahlangu.
- 2.3.5 Tlola umoya wekondlo ubuye uwusekele ngomutjho owodwa. (2)
- 2.3.6 Nasikhuluma ngebunjo langaphakathi vane siqalise kimaphi amatshwayo. (4)
Ipha iimbonelo ezimbili.

(15)

NOFANA

2.4 Funda ikondlo elandelako ubuye uphendule imibuzo engenzasi:

Ikhambo lefundo salisungula soke,
Ukungafuni ukudlulwa kwaba yikuthazano,
Eyamila kimi, nakuwe,
Eyadala bonyana sitjheletjhelele
Njengeemfesi zeTjhaluza.
Ukuthanda ukuphalisana kwami nawe,
Ngikho okusifikise lapha,
Ngikho okusitjengisa idolo esele lisenyonga.

Emidlalweni yeenkolo
Sabe sibomabizwasabele,
Sabe siziingorho zayo yoke.
Bewungasihlula, bewungazikhotha emhlana,
Besingazikhanzinga besikudlule inga ujamile.

- 2.4.1 Igama elithi **salisungula** litjho ukuthini. (1)
- 2.4.2 Ngemitjho emithathu veza umqondo wekondlo le. (3)
- 2.4.3 Dzubhula irhobelo esilithola esigabeni sesibili. (2)
- 2.4.4 Tsenga ikondlo engehla le uveze isakhiwo sangaphandle. Veza amaphuzu amahlanu. (5)
- 2.4.5 Khipha isithombe ngqondo ekondlweni engehla ubuye utjho bonyana mhlobo bani? (2)
- 2.4.6 Babantu abanjani **abomabizwasabele**. (2)
- (15)
- (40)

IMITLOMELO YESIGABA A: [40]

ISIGABA B

Phendula umbuzo munye kwaphela ngaphasi kwalesisigaba.

UMBUZO 3

3. *Kanti Ngewakabani* – N.E. Skosana

- 3.1 Umdlalo lo weyame ethandweni. Akhe uveze ithando bonyana lithando lamambala namkha ngelokuzenzisa na? Ipendulwakho ilingane ikhasi nesiquntu ukuya emakhasini amabili. [30]

NOFANA

3.2 Funda isiqetjhana esilandelako bese uphendule imibuzo engenzasi:

MADZELA:	(Ulungu kuNcema inga ufuna ukumgadanga.) Ncema, uyabona namhlanjesi ngelamanqamu. Ngifuna kwehlukane unono nelungu. Kade ngathoma ukuyigidlha indlela eza ngapha ngekheni. Awa, Mhlalukwana omuhle, kwanje khona ngidiniwe. Uyazi bona ngidiniwe sese ngihlekwa nangani mimithi ephele ngidlule kiyo nangiza kuwe.
NCEMA:	(Ulinga ukuyiziba.) Alo kanti Madzela azakhe kusilotjhiswa umuntu nakadiniweko na?
MADZELA:	Kade kwasa ngilotjhiswa Ncema. Sengidiniwe nangikho ukulotjhisokho. Kunini ngathoma? Yithi ngikukhumbuze nangabe ukhohli....
NCEMA:	Awa, Madze
MADZELA:	Ngilisa Ncema. Ungangivimbi ngikukhumbuza. Ngathoma ukukutjela bona ngifuna wena uyokuphembela umma mzu kwana kugoduka amaRudla. Qala ngonyaka ozako lo kuphuma amaGawu. Agu! Agu! Nawe azange khewuyibone into oyenza kimi le isenziwa. Agu! (Kubabaza uMadzela atjhidela kuNcema. UNcema athi uhlehla sinyeva uMadzela eke abeke intongakhe ngemva kukaNcema.)
MADZELA:	Ayeqiwa. Nawe uyakwazi lokho. (UMadzela selamqale eduze inga ufuna ukumqhula ngesiphongo njengepongo.)
NCEMA:	Madzela akhese ujamehle, ngiyakurabhela.
MADZELA:	Vele ngijamile nawe uyangibona. (Ajame rwe.)
NCEMA:	Akhese ulalele ngikutje
MADZELA:	Kade kwasa ngilalela. Kanti kuzabese kube nini mina ngilalela wena wena ungafuni nje ukungilalela? Uyakhumbula bona ngequde lakwaMakhonjwa wathi ngizakubona ngawe? Kunini ladlula kodwana angiboni litho.
NCEMA:	Awa Madzela zimveke ezimbili kwaphela iqude lakwaMakhonjwa lidlulile. Alo uthi mina sengicabange nini msinya kangaka?
MADZELA:	(Amqhule ngesiphongo kwanje.) O, sele ungijela bona kanti soke isikhathesi abe awukazitshwenyi ngokugicabangela? Arha-ke, namhlanjesi ngifuna bona ucabange uqede bewungitjele njenganje bona ihliziwakho ithini ngami. Kodwana ngiyazi mina ithini. Sengiyabuza nje ngombana ngifuna bona ngizwe ngawe. Ngifuna liphume emlonyeni wakho.

3.2.1 Ngokubona kwakho, yini into efuthumeza uMadzela kangaka? Sekela ipendulwakho unqophise emdlalweni. (6)

3.2.2 Kutjho ukuthini lokhu:

- a) ukuhlukana kukanono nelungu. (2)
- b) ukugidlha indlela. (2)
- c) ukuphembela umlilo emzini. (2)
- d) liphume emlonyenakho. (2)

3.2.3 Ibizo elithi **Madzela** libizo lesikhethu elithiywa umuntu nakwenzenjani. (1)

3.2.4 UMadzela isibongo sakhe ngesakwabani? (1)

3.2.5 UNcema wahlanganaphi noMadzela nakazamqoma begodu uNcema bekayaphi, ayokwenzani? (3)

3.2.6 Ikulumo yakaMadzela noNcema ikhombisa bonyana abathomi ukukhuluma. Ukuya ngesiko lesikhethu bekufanele ikulumo yabo ithathe isikhathi. Sekela ipendulwakho ngemitjho emibili. (2)

3.2.7 Fundiso bani oyitholako esiqetjhanenesi? (2)

- 3.2.8 Ihlathululani ikulumo le “**Ngifuna ucabange uqede bewungitjele njenganje bona ihliziwakho ithini ngami. Sengiyabuza nje ngombana ngifuna bona ngizwe ngawe**”? Ipendulo ayibe mimitjho emibili. (4)
- 3.2.9 Ngesasiphi isibongo isithakazelo sakwaMhlalukwana? (1)
- 3.2.10 Kubayini intonga yesokana ingeqiwa? (2)

IMITLOMELO YESIGABA B: [30]

ISIGABA C

Phendula umbuzo omude nanyana omfitjhani. Kusigaba B nawuphendule umbuzo omude kwanje ulindeleke ukuphendula omfitjhani. Kanti nawuphendule omfitjhani kusigaba B kwanje ufanele uphendule omude.

INOVELA

UMBUZO 4

- 4.1 Phendula umbuzo munye kwaphela.

Amabatha – B.D. Masango

- 4.1.1 Akhe uveze ukuyamana kwakaBathabile nendaba ngokupheleleko. Ipendulwakho ilingane ikhasi nesiquantu sephepha ukuya emakhasini amabili. [30]

NOFANA

- 4.2 Funda isiqetjhanesi bese uphendula imibuzo engenzasi.

Nizwe bona umkhamanzi ubawiva lapha kwami? Mina ngisale ngikhelelwa ngubani amanzi nangabe ukhona. Mina anginaye umntazana ongaba ngumkhamanzi. “Baba uSindana bakwaMdawu bona sele bambonile umkhamanzi wabo ekhayapha.” Lithule iqhegu elinguSindana lisikinye ihloko lithi ukuphikisana nabantu esele bambonile umkhamanzi ebantwaneni balo lona lingakamboni kubudisi. Liphume liye ngaphandle libize omunye umntazana libuye naye lithi: “Nangu umntazana enginaye ekhayapha. Nitjho bona nguyu lo?” Litjho lilethe umntazanyana omncani. Alandule uMlayedwa bona akusuye. Lihlebe iqhegu bona kubizwe omunye godu, aphume umntazanyana ogade abiziwe. Kusathulile ngendlini kungene omunye umntazana obonakalako bona usangena ebutlawini, afese atjhidele kuyise ajame athule athi du. Aqale phasi kubonakale bona usesenehlonipho. Abuze godu uSindana “Nguye lo?” Alandule uMlayedwa bona akusuye umkhamanzi abazombawa, kungakhe kulethwe omunye omkhudlwana kunaye. USindana athi “Akhe nitjho bona nifunani? Nizokudlala ngami namkha nizongitjela bona abantwana bami nibazi boke?” Aphume umntazana egade abiziwe afike abize uBathabile. Angene ajame eduze noyise athule athi du. Libuze godu iqhegu lithi: “Nguye lo?” uMlayedwa avumele phezu athi: “Iye baba nguyu.” Liqale phasi libuye livuse ihloko liqale uBathabile limbuze bona amasokana la ngewakwabani? UBathabile athi angakaphenduli kwehle iminyembezi, azisule bese uthi “NgebakwaMdawu baba.” UZondiwe azizwe ahaba ngaphakathi nanyana angakwazi ukutjengisa. Uyise atjele uBathabile bonyana angakhamba kulungile uyathokoza. UBathabile ajame athi du angasikinyeki. Abuyelele godu uyise athi “Kulungile Bathabile ungakhamba.” UBathabile abaqale boke bese uthi “Baba angikwazi ukukhamba ngombana indaba le ayikahlali.”

ISINDEBELE ILIMI LOKUBELETHWA IZINGA ELIPHEZULU (Iphepha Lesibili)	9 107-1/2 K
---	----------------------------------

4.2.1 Akhe uhlathulule amagama alandelako:

a) umkhamanzi. (1)

b) itlawu. (1)

4.2.2 Ngubani okhuluma lamazwi? Atjho ukuthini begodu uwanqophise kubani?
“Baba uSindana, bakwaMdawu bona sele bambonile umkhamanzi wabo ekhayapha?” (4)

4.2.3 Ngubani izinyo nesibongo sesokana ebelizokubawelwa umkhamanzi? (2)

4.2.4 Kubayini uBathabile ehle iminyembezi nakabizwa nguyise na? Veza lokhu ngemitjho emibili esekelweko. (4)

4.2.5 Ibizo elithi Bathabile lithiyeke njani begodu liyamana njani nendaba na? Sekela ipendulwakho ngemitjho emibili. (4)

4.2.6 Kukwenzani **ukubawa umkhamanzi?** (2)

4.2.7 Isihloko senovela le sikhambelana/sifanelana njani nomlingisi oqakathekileko uBathabile na? Sekela ipendulwakho ngemitjho emine. (8)

4.2.8 UBathabile bekalisizo ekhabo/bekanobubhadekelo ekhabo. Vuma nofana wale. Sekela ipendulwakho ngemitjho emithathu. (4)
[30]

IMITLOMELO YESIGABA C: [30]

INANI LOKE: 100